

خالد ندیم

صدر شعبہ اردو، سرگودھا یونیورسٹی، سرگودھا

اردو میں منظوم مکتوب نگاری کی روایت

Dr. Khalid Nadeem

Head Department of Urdu, Sargodha University, Sargodha.

Tradition of Poetic letter writing in Urdu

The tradition of poetic letters in the subcontinent begins with the Persian letters of Abdul Haq Mohaddess Dehlavi (1551-1642). In this regard, the names of Nazir Akbarabadi, Insha Allah Khan Insha, Mirza Ghalib, Shibli Noumani and Habib-ur-Rehman Khan Sherwani are worth mentioning. Urdu letter writing started in the subcontinent in 1803, while the trend of poetic letters were originated in 1761 in Hyderabad Deccan. The series of correspondence started in the latter half of the eighteenth century and continued till the twenty-first century. Some of these letters are specifically poetic, while others are written as regular letters. Under the light of these evidences, it can be said that although the tradition of poetic letters has not progressed eminently, there are many possibilities that it could. These possibilities can be gauged from the letters of Sher Muhammad Khan Iman (Deid: 1806), Saadat Yar Khan Rangeen (1757-1835), Nawab Shafta, Mirza Ghalib, Nawab Alauddin Khan Alai, Hakeem Sultan Rampuri, Akbar Alahabadi, Shibli Noumani, Allama Iqbal, Hakeem Ahmad Shujaa, Qamar-ul-Huda Firdousi and Raza Naqvi Wahi. Among them, the poems of Ghalib, Alai, Akbar and Shibli are particularly written in the form of letters. If the researchers dig deeper into this tradition, tremendous results can be concluded and thus a new dimension is more likely to be appeared in the history of Urdu literature.

Key Words: *Urdu, letters, poetic letters, history, literature.*

بر عظیم میں منظوم مکتوب نگاری کی روایت میں شیخ عبدالحق محدث دہلوی کا اسم گرامی قابل ذکر ہے۔ صحیفہ المودۃ ان کے ان منظوم خطوط کا مجموعہ ہے، جو انھوں نے اپنے عزیزوں اور قرابت داروں کو تحریر کیے؛ لیکن ڈاکٹر عبد السلام جیلانی کی تحقیق کے مطابق، کسی کتب خانے میں اس کے قلمی نسخے کی موجودگی کی اطلاع نہیں مل سکی؛^(۱) البتہ اردو کے عوامی شاعر نظیر اکبر آبادی (۱۷۴۰ء-۱۸۳۰ء) کے فارسی کلام میں مثنوی کی ہیئت میں لکھے گئے پانچ مختصر خطوط مل جاتے ہیں، جن میں ادبی چاشنی کے علاوہ خط نگاری کے بعض مطالبات کا خیال بھی رکھا گیا ہے۔ انشاء اللہ خاں انشا (۱۷۵۲ء-۱۸۱۷ء) کے ہاں فارسی

میں تیرہ اشعار پر مشتمل ایک منظوم مکتوب ملتا ہے، جو بقول آزاد، ایک ایرانی تازہ وارد کو کسی موقع پر لکھ کر بھیجا تھا۔^(۲) بر عظیم میں فارسی منظوم مکتوب نگاری کا سلسلہ غالب اور شبلی، بلکہ مولانا حبیب الرحمن شیروانی تک پھیلا ہوا ہے۔

مطبوعہ اردو نثری مکاتیب کے سلسلے میں ڈاکٹر مختار الدین احمد کی تحقیقات کی رو سے پہلا اردو خط ۱۸۰۳ء میں تحریر ہوا۔^(۳) یہ اردو خط عالمگیر ثانی کے برادر خرد اعز الدین کی پوتی اور شہزادہ محمد علاء الدولہ کی بیٹی فقیرہ بیگم نے اورنگ زیب عالم گیر کے پوتی نواب عفت آرا بیگم کے نواسے مرزا محمد ظہیر الدین علی بخت (اظفر دہلوی) کے نام تحریر کیا۔ یہ رقعہ واقعات اظفری میں شامل ہے۔ تاریخی اہمیت کے پیش نظر اس کے مندرجات درج کیے جاتے ہیں:

ازیں جانبہ بعد سلام و اشتیاق تمام کے معلوم فرمادیں کہ آپ ہمیشہ صاحب سے ملاقات فرما کر جو اُس سمت کو تشریف فرما ہوئے ہیں، اُس دن سے اپنی خیریت کی خبر سے یاد و شاد نہیں فرمایا کہ دل ہمارا تمہاری خیریت کا نگران ہے۔ امید ہے کہ دوستی قدیمی کو یاد فرما کر اپنی خیریت کی خبر سے اطلاع بخشو، جو خاطر اپنی جمع ہو۔

از طرف بر خوردار من کہ اسم معلوم است۔ سلام نیاز قبول باد از ہمیشہ صاحبہ نیز زیادہ چہ محررہ یازدہم رجب المرجب سند الیہ^(۴)

ساتھ ہی ساتھ گارسین دتاسی کی تالیف *Appendice aux Rudimens de la Langue Hindoustani* کو بھی خاص اہمیت حاصل ہے، جس میں نمونے کے طور پر اردو میں لکھے گئے اٹھارہ نجی خطوط دیے گئے ہیں، جو ہندوستان کے مختلف طبقات کی نمائندگی کرتے ہیں۔ ان خطوں میں سے اکثر پر زمانہ تحریر درج نہیں ہے؛ البتہ جن خطوں پر تاریخ درج کی گئی ہے، ان میں سے قدیم ترین خط ۱۰ جنوری ۱۸۱۰ء کو معرض تحریر میں آیا، جو فورٹ ولیم کالج کلکتہ کے ایک ملازم افتخار الدین علی خاں شہرت نے کالج کے کسی اور منشی کو لکھا تھا۔^(۵)

نثری خطوط کے برعکس اردو میں منظوم مکتوب نگاری کا آغاز ۱۷۶۱ء میں ہو چکا تھا۔ یہ خطوط کتابت حیدرآباد دکن کے دو منصب داروں (میر ابراہیم جیوان اور مرزا یار علی بیگ) کی باہم مراسلت پر مشتمل ہیں اور اب یہ ادارہ ادبیات اردو حیدرآباد دکن میں محفوظ ہیں،^(۶) لیکن راقم کو ان خطوں سے براہ راست استفادے کا موقع نہیں مل سکا؛ البتہ حیدرآباد ہی کے ایک معروف شاعر شیر محمد خاں ایمان (متوفی: ۱۸۰۶ء) کی کلیات میں 'نامہ منظوم' کے عنوان سے مثنوی کی ہیئت میں چار خط ملتے ہیں۔ ان کا پہلا 'نامہ منظوم' انیس اشعار پر مشتمل ہے، دوسرے میں چودہ اور تیسرے اور چوتھے میں بیس بیس اشعار شامل ہیں۔ ان خطوں کی ایک خصوصیت ان کا مکمل ہونا ہے۔ انھیں باقاعدہ خط تو نہیں کہا جاسکتا، لیکن منظوم مکتوب نگاری کی روایت میں یہ خطوط اپنے بعض خصائص کی بنا پر اہمیت کے حامل ہیں۔ 'نامہ منظوم' کے آغاز میں مکتوب الیہ کو یوں مخاطب کیا گیا ہے:

اے سروبارغ عز و شرافت

پاکیزہ دُور بحر لطافت^(۷)

ایمان اُن خطوں کا ذکر بھی کرتے ہیں، جس کے جواب میں یہ خط لکھے گئے:

نامہ پہنچاہ صد فصاحت

دل کو بخشا عجب ہے راحت^(۸)

ساتھ ہی ساتھ مکتوب الیہ سے شکوہ شکایت بھی ہے:

منچلا کوئی اس قدر نہ ہو
کوہکن سے بھی یہ جگر نہ ہو
نام سے تیرے باندھے ہے کمر
رزم عشق پر ہو جس کی نظر
عشق کو ہووے تجھ سے آبرو
نام ہو کیوں نہ تیرا چارو
جب تلک نہیں آوے ہے پیام
یاد کے سوا کچھ نہیں ہے کام
ہم تو سب طرح تجھ سے خوش ہووے
نامہ اس لیے بار بالکھے^(۹)

ایمان نے ان منظوم مکاتیب کے اختتامیے اس طور تشکیل دیے ہیں کہ بخوبی معلوم ہو جاتا ہے کہ یہ خط کے آخری

مصارع ہیں:

ہم تا بہ مقدر حاضر ہیں صاحب
لطف و کرم کے تیرے ہیں طالب
اللہ تجھ کو رکھے سلامت
بازوق و انس، باشوق و الفت^(۱۰)

سعادت یار خاں رنگین (۱۷۵۷ء-۱۸۳۵ء) کی شناخت ریختی گو کی حیثیت سے ہے، البتہ ان کے ہاں مثنویات

میں بعض مقامات پر خطوط ملتے ہیں، مثلاً محسن رنگین میں وہ اپنے بھائی خدا یار خاں کو لکھتے ہیں:

عزیز القدر! میرے یار! بھائی!
ستائی ہے مجھے تیری جدائی
قسم ہے تیرے سر کی، اے خدا یار!
بہت بے کل رہے ہے یہ دل زار
تجھے معلوم ہو بعد از دعا کے
کہ بھائی! کام ہیں یہ سب خدا کے
جو اپنے دوست یاروں سے جدا کر
یہاں پھینکا ہے تہا مجھ کو لا کر
شفیق اپنانہ کوئی یار ہے یہاں
نہ مونس، نہ کوئی غم خوار ہے یہاں
گزرتی ہے عجب صورت سے اوقات
نہ کھانا کچھ خوش آتا ہے، نہ پینا
تڑپتے ہی کئے ہی مجھ کو دن رات
نہ موت آتی ہے،، بھاتا ہے نہ جینا^(۱۱)

اس مثنوی میں خدا یار خاں کے علاوہ الہی بخش معروف، لالہ بسنت سنگھ نشاط دہلوی، فرخندہ بی طوائف کے نام

بھی خط موجود ہیں۔ علاوہ ازیں 'مسدس رنگین' میں میر صادق علی، لالہ بسنت سنگھ نشاط، حکیم مسیح الزماں محمد اشرف خاں، خواجہ محمود، مرزا محمد ابراہیم کے نام چھ خط نظم ہوئے ہیں۔ ڈاکٹر جمیل جالبی رنگین کے ان خطوں کی زبان و بیان کو اہمیت دیتے ہیں،^(۱۲) جب کہ ڈاکٹر صابر علی خاں ان خطوں کی فنی حیثیت سے زیادہ انھیں رنگین کی زندگی کے واقعات، احباب سے ان کے تعلقات اور ذاتی حالات و واقعات کے اعتبار سے اہم سمجھتے ہیں۔^(۱۳)

مومن خاں مومن (۱۸۰۰ء-۱۸۵۲ء) کے ہاں دو مثنویاں بطور مکتوب ملتی ہیں، ۳۹ اشعار پر مشتمل 'نامہ

مومن جانبا زبجانب محبوبہ دلنوار' اور ۳۲ اشعار پر 'نامہ باسوز و گداز بسنت معشوقہ طناز'۔ ابتدائی اشعار میں محبوب کو مخاطب کیا گیا ہے، اس کے بعد احوال و احساسات بیان کر کے مدعا بیان ہوا ہے۔ پہلی مثنوی کے ابتدائی اشعار اور دوسری مثنوی سے مومن کی طرف سے اپنی دگرگوں حالات اور محبوب کے طرز تعارف پر ناراضی کا اظہار پیش کیا جاتا ہے:

تجھ کو واں لافِ کبریائی ہے
تجھ کو دعویٰ ہے بے نیازی کا
تجھے پاک دامنی کا خیال
کیوں یہ دعوائے لن ترانی ہے
شرطِ دیں ہے جو پاک دامنی
مجھ سے عاشق کی یوں دل آزاری

یاں بلا دین و دل پہ آئی ہے
حوصلہ کس کو پاک بازی کا
مار ڈالے ہے مجھ کو شوقِ وصال
آخر اک دن قیامت آئی ہے
تو ستم بھی ہے نامسلمانی
ہو وے فی النار ایسی دیں داری^(۱۴)

یہ مثنویاں باقاعدہ خط کی حیثیت رکھتی ہیں اور چند اشعار میں ایک مکمل صورتِ حال پیش کرتی ہیں۔ ان مثنویوں کا زمانہ تحریر معلوم نہیں ہو سکا۔

نواب مصطفیٰ خاں شیفیتہ (۱۸۰۹ء - ۱۸۶۹ء) عنفوانِ شباب میں دہلی کی ایک طوائفِ رجبو پر فریفتہ ہو گئے تھے۔ حسن و جمال کے علاوہ اکتسابِ فنون سے اسے فطری دلچسپی تھی اور فارسی زبان کا اچھا خاصا ذوق رکھتی تھی۔ اس عشق کا دورانِ یہ ۱۸۲۸ء سے ۱۸۳۸ء تک بتایا جاتا ہے۔ ۱۸۳۷ء میں وہ اچانک دہلی چھوڑ کر چلی گئی تو شیفیتہ نے مثنوی کی ہیئت میں اس کے نام تین منظوم خطوط تحریر کیے۔ چونکہ بعد میں شیفیتہ کی شخصیت یکسر مختلف ہو گئی، چنانچہ ترتیبِ دیوان کے وقت انھوں نے یہ تینوں مکاتیب نظر انداز کر دیے؛ البتہ یہ قلمی نسخے میں موجود رہے، جو اب رضالا سیریری رامپور کی ملکیت ہے۔ پہلا منظوم مکتوب چھیاٹھ اشعار پر مشتمل ہے؛ دوسرا باون اشعار پر؛ جب کہ تیسرا خط پچاس اشعار پر مبنی ہے۔ شیفیتہ کے ان خطوں میں اندازِ مخاطب نہایت دل آویز ہے اور اس سے اندازہ ہو جاتا ہے کہ شاعر اپنے مخاطب پر کس قدر فریفتہ ہے:

اے گلِ بوستانِ ناز و ادا
اے تمنائے جان و خواہشِ دل
اے سمن بُوے نسترنِ اندام
اے تسلیِ خاطرِ بے تاب
اے مہ آسمانِ مہر و وفا
اے فزوں سازِ شوق و کاہشِ دل
لالہ رخسار، سرو قد، گلِ فام
مایہ اضطرابِ شیخ و شاب^(۱۵)

خطوں میں ہجر و فراق کی تکالیف کا ذکر ہے اور طعن و تشنیع اور توصیف و ترغیب کی کیفیات ملتی ہیں۔ چند اشعار دیکھیے:

دم بہ دم جی چلا ہی جاتا تھا
قسمیں، وہ وعدہ وفا کے ساتھ
کب تلک آؤ گے، یہ کہہ جاؤ
دمِ رخصت چٹ کے لگنا گلے
وقتِ رخصت کا یاد آتا تھا
وہ یہ کہنا تر ادا کے ساتھ
اچھی تم آج اور رہ جاؤ
اور وہ کہنا کہ تم تو سچ ہے چلے
یہ جو ہر دم خیال آتے ہیں
اشک کے ساتھ ہوش جاتے ہیں^(۱۶)

مکاتیب کا اختتامیہ شیفیتہ کی بے تابوں کو ظاہر کرتا ہے اور ساتھ ہی وصل کی امید قائم کرتا ہے:

لازم تو یہ ہے کہ جلد آؤ
پھر جلوہٴ نوبہ نود کھاؤ

ظالم نہ ہو اتنا بے وفا تو

انصاف سے دیکھ تو ذرا تو

یہ شیفٹہ کیا ہی شیفٹہ ہے

آخر یہ تراہی شیفٹہ ہے

اس پر تو بہت ضرور ہے رحم

ہر چند کہ تجھ سے دُور ہے رحم^(۱۷)

غالب (۱۸۶۵ء-۱۸۶۹ء) کی شاعری سے ایک جانب اُن کے ذوقِ مکتوب نگاری سے شناسائی ہوتی ہے تو دوسری جانب اردو مکتوب نگاری کا بحیثیت ایک صنفِ نثر باقاعدہ آغاز اُن کے ہاتھوں ہوا ہے۔ یہ بات اس لیے کہی جاسکتی ہے کہ اردو مراسلہ نگاری کو انھوں نے اس کمال تک پہنچا دیا کہ وہ آج تک اپنی خصوصیات کی بنا پر قابل ذکر ہیں۔ ساتھ ہی ساتھ ان کے کلام میں بھی چند منظوم مکاتیب مل جاتے ہیں، گویا انھوں نے اپنی شاعری اور اپنی نثر کو یکجا کر کے منظوم مکتوب نگاری کی طرف قدم بڑھایا۔ شیفٹہ کے نام غالب کا نظمِ معری کی ہیئت میں لکھا ہوا ایک فارسی خطِ پنج آہنگ میں شامل ہے،^(۱۸) جب کہان کا پہلا اردو خط ۱۸۳۷ء میں لکھا گیا، البتہ ان کے اولین منظوم خط کا تعلق ۱۸۵۸ء سے ہے۔ جنگِ آزادی کے بعد دہلی شہر میں انگریز قابض فوج کے ظلم و ستم اور شہریوں کی صورتِ حال سے متعلق اپنے تاثرات سے نواب احمد بخش خاں کے پوتے اور نواب امین الدین احمد خاں کے فرزند نواب علاء الدین خاں علائی کو درج ذیل منظوم خط کے ذریعے مطلع کرتے ہیں:

بسکہ فعالِ مایرید ہے آج

ہر سلخسور انگلستان کا

گھر سے بازار میں نکلتے ہوئے

زہرہ ہوتا ہے آب، انساں کا

چوک جس کو کہیں، وہ مقتل ہے

گھر بنا ہے نمونہ زنداں کا

شہر دہلی کا ذرہ ذرہ خاک

تشنہ نخوں ہے، ہر مسلمان کا

کوئی واں سے نہ آسکے یاں تک

آدمی واں نہ جاسکے یاں کا

میں نے مانا کہ مل گئے، پھر کیا؟

وہی روناقن و دل و جاں کا

گاہ جل کر کیا کیے شکوہ

سوزشِ داغِ ہائے پنہاں کا

گاہ رو کر کہا کیے باہم

ماجر ا دیدہ ہائے گریاں کا

اس طرح کے وصال سے، یارب!

کیا مٹے داغِ دل سے ہجر اں کا^(۱۹)

غالب نے ۱۸۶۵ء سے ۱۸۶۷ء کے دوران میں کسی وقت اپنے نسبی بھائی نواب علاء الدین علائی کو لکھا تھا:

خوانی بسوے خویش و ندانی کہ مردہ ام

دانی کہ مردہ رارہ و رسمِ حرام نیست

نی شیخ سدّوام، نہ اللہ بخش، مرگِ من

از عالم جنابت و مرگِ حرام نیست^(۲۰)

جس کے جواب میں نواب صاحب کی طرف سے انھیں لوہارو آنے کی منظوم دعوت دی گئی:

کہ باہم پیئیں بادہ اور آم کھائیں

خوشی ہے ہمیں آنے کی آپ کے

کہ دلی سے حضرت لوہارو کو آئیں

سر آغازِ موسم بھی کیا خوب ہے

عجب لطف ہے یاں کی برسات میں
 سرولی کے وہ ڈاک پر سبز آم
 کریں حکیم باورچیوں کو کہ ہاں
 وہ لیں باغ سے جا کے اہلی کے پھول
 وہ بے ریشہ بکری کے لحم طری
 کہیں اُن کو بے مہر و کاہل، اگر
 غالب اس پر اپنے رد عمل کا اظہار یوں کیا:

خوشی تو ہے آنے کی برسات کے
 سر آغاز موسم میں اندھے ہیں ہم
 سواناج کے جو ہے مطلوب جاں
 ہوا حکم باورچیوں کو کہ ہاں
 وہ کھٹے کہاں پائیں اہلی کے پھول
 فقط گوشت، سو بھیڑ کا ریشہ دار

ڈاکٹر سید حسن عباس نے ذوق (۱۷۸۹ء-۱۸۵۳ء) کے ایک شاگرد حکیم سلطان رام پوری کے دیوان (۱۸۷۳ء) میں
 ’کچھ منظوم رقصات‘ کی اطلاع دی ہے اور یہ کہ اس دیوان کا مخطوطہ علی گڑھ کے نواب رحمت اللہ خاں شروانی کے کتب خانے
 میں موجود ہے۔^(۲۳) افسوس کہ اس کتب خانے تک رسائی نہیں ہو سکی۔

سید علی حیدر نظم طباطبائی (۱۸۵۳ء-۱۹۳۳ء) کی طرف سے صغرا ہمایوں مرزا (۱۸۸۲ء-۱۹۵۹ء) کے نام ایک خط
 منظوم صورت میں ملتا ہے، لیکن اس پر تاریخ و سال درج نہیں ہیں۔ خط کی ابتدا درج ذیل اشعار سے ہوتی ہے، جب کہ اشعار
 کے بعد صرف ’علی حیدر طباطبائی‘ تحریر کیا گیا ہے:

لکھا صغرا ہمایوں میر زانے
 زباں اُن کی ہے موج آب کوثر
 عبارت ہے کہ تصویریں کھینچی ہیں
 عبارت ہے کہ تصویریں کھینچی ہیں
 بہت تفصیل سے کشمیر کا حال
 قلم اُن کا ہمایوں فرہماں
 مطابق کس قدر ہے حال سے قال
 یہی کشمیر کا جغرافیہ ہے
 یہی کشمیر کے تاریخی احوال^(۲۴)

بعد کے چھ اشعار میں کشمیر کی جھیلوں، پہاڑوں، ندیوں، طغیانوں، وادیوں اور باغوں کے حسن و جمال کا تذکرہ ہے۔

اکبر الہ آبادی (۱۸۳۶ء-۱۹۲۱ء) کے ہاں بھی بعض منظوم مکاتیب ملتے ہیں۔ ایک ۱۳ اکتوبر ۱۹۱۶ء خواجہ حسن نظامی
 کے نام لکھا ہوا اور دوسرا الہ آباد سے ۲۸ دسمبر ۱۹۱۹ء کو نامعلوم کے نام؛ لیکن اپنے مندرجات کے پیش نظر یہ باقاعدہ خط
 نہیں، بلکہ قطعات کہے جاسکتے ہیں، جن کا کوئی مخاطب محسوس نہیں ہوتا، محض چند خیالات ہیں؛ شبلی کے نام ان کا دعوت نامہ
 منظوم خط کہلا سکتا ہے۔ ۱۷ مئی ۱۹۰۷ء کو اچانک بندوق چل جانے سے شبلی نعمانی کے گزند پانے کے واقعہ رونما ہوا۔ اس موقع

پر شبلی کے احباب کو بھی بہت صدمہ پہنچا، چنانچہ خطوں کے ذریعے اور بعض نے بذریعہ اشعار ان سے ہمدردی کا اظہار کیا۔ اکبر بھی ان کے دوستوں میں سے تھے، چنانچہ انھوں نے شبلی کی دلجوئی کے لیے ان کی ضیافت کا اہتمام کیا اور انھیں یوں اطلاع دی:

آتا نہیں مجھ کو قبلا قبلی
بس صاف یہ ہے کہ بھائی شبلی
تکلیف اٹھاؤ آج کی رات
کھانا ہمیں کھاؤ آج کی رات
حاضر جو کچھ ہو دال دلیا
سمجھو اس کو پلاؤ قلیا (۲۵)

علامہ شبلی نعمانی (۱۸۵۷ء-۱۹۱۴ء) کے ہاں فارسی میں 'مخط منظوم' (۹ اشعار) اور نامہ 'منظوم' (۳ اشعار) کے عنوان سے دو منظوم خطوں کے علاوہ اردو میں بھی ایک منظوم خط ملتا ہے، جو اکبر کے مندرجہ بالا دعوتی خط کے جواب میں تحریر کیا گیا:

آج دعوت میں نہ آنے کا مجھے بھی ہے ملال
لیکن اسباب کچھ ایسے ہیں کہ مجبور ہوں میں
آپ کے لطف و کرم کا مجھے انکار نہیں
حلقہ درگوش ہوں، ممنون ہوں، مشکور ہوں میں
لیکن اب میں وہ نہیں ہوں کہ پڑا پھرتا تھا
اب تو اللہ کے افضال سے تیمور ہوں میں
دل کے بہلانے کی باتیں ہیں یہ، شبلی! ورنہ
چیتے جی مُردہ ہوں، مرحوم ہوں، مغفور ہوں میں (۲۶)

اس خط سے اکبر الہ آبادی کے لیے ان کے دل میں احترام اور دعوت کے باوجود جانہ سکنے کا ملال دونوں کی جھلک بہت نمایاں ہے اور اس حادثے کے شبلی پر اثرات کا بھی اندازہ ہوتا ہے۔ یہ خط محض کسی خط کا جواب نہیں، بلکہ یہ نظم جملہ شعری خصوصیات سے بھی مملو ہے۔

اقبال کے ہاں نثری مکتوبات کے ساتھ ساتھ آٹھ منظوم مکتوبات بھی ملتے ہیں۔ ان خطوں میں پانچ بانگِ درا میں، یعنی (۱) 'طلبہ علی گڑھ کے نام'، (۲) 'عبد القادر کے نام'، (۳) 'فلسفہ غم'، (۴) 'عید پر شعر لکھنے کی فرمائش کے جواب میں' اور (۵) 'ایک خط کے جواب میں' شامل ہیں؛ دو بالِ جبریل میں، یعنی (۶) 'جاوید کے نام' اور (۷) 'یورپ سے ایک خط' اور ایک ارمغانِ حجاز اردو میں، یعنی (۸) 'سر اکبر حیدری، صدر اعظم حیدرآباد کے نام' شامل ہیں؛ ان میں سے دو ایسے ہیں، جو باقاعدہ خط کی صورت میں ہی لکھے گئے ہیں۔

بانگِ درا کی نظم 'ایک خط کے جواب میں' سے متعلق مولانا غلام رسول مہرنے دو روایات بیان کی ہیں۔ ایک کے مطابق، کسی دربار سے اقبال کو دعوت آئی تھی، اس کے جواب میں یہ شعر لکھے گئے؛ جب کہ دوسری کے مطابق، کسی دوست نے حکام بالا کی نظروں میں اعتبار پیدا کرنے کے لیے مشورہ دیا تھا کہ انھیں کبھی کبھی کھانے یا چائے پر بلا لینا چاہیے۔ (۲۷)

بہر حال، خط کسی دربار سے آیا ہو یا اپنے دوست کی طرف سے، اقبال نے اس کا جواب درج ذیل اشعار کے ذریعے دیا:

ہوس بھی ہو تو نہیں مجھ میں ہمت تگ و تاز
حصولِ جاہ ہے وابستہ مذاقِ تلاش
ہزار شکر، طبیعت ہے ریزہ کار مری
ہزار شکر، نہیں ہے دماغِ قنہ تراش
مرے سخن سے دلوں کی ہیں کھیتیاں سرسبز
جہاں میں ہوں میں مثالِ سحابِ دریا پاش

یہ عقدہ ہاے سیاست تجھے مبارک ہوں کہ فیض عشق سے ناخن مرا ہے سینہ خراش
 ہواے بزمِ سلاطین دلیل مردہ دلی کیا ہے حافظِ رنگیں نوانے راز یہ فاش
 گرت ہو است کہ باخضر ہم نشیں باشی نہاں ز چشمِ سکندر چو آبِ حیواں باش^(۲۸)
 [اگر تجھے خضر کے ساتھ بیٹھنے کی آرزو ہے تو آبِ حیات کی طرح سکندر کی آنکھوں سے پوشیدہ

رہ۔ ترجمہ از مہر]

سر اکبر حیدری ریاست حیدرآباد دکن کے صدرا عظیم تھے۔ اقبال کے نیاز مند تھے اور اقبال کے دورہ حیدرآباد کے دوران میں سر اکبر حیدری اور ان کی اہلیہ نے ان کے مہمان داری میں کوئی دقیقہ فرو گذاشت نہیں کیا تھا، جس کا اظہار اقبال نے متعدد مرتبہ کیا؛ لیکن بقول ڈاکٹر جاوید اقبال، 'گول میز کانفرنسوں کے دوران میں سیاسی اختلافات کی بنا پر ان تعلقات نے محض رسمی صورت اختیار کر لی تھی'۔^(۲۹) انٹر کالجیٹ مسلم برادر ہڈلاہور کی طرف سے یومِ اقبال کی تقریب کا اعلان ہوا تو ۵ دسمبر ۱۹۳۷ء کے اخبارات میں سر سکندر حیات نے اپنے اخباری بیان میں درج ذیل تجویز پیش کی:

جس جس شہر میں یومِ اقبال منایا جائے، وہاں کے باشندوں کو چاہیے کہ وہ شاعر اعظم کی خدمت میں ایک تھیلی نذر کریں۔ اس تجویز پر عمل کرنے کا آسان طریقہ یہ ہے کہ اقبال کمیٹی کو چاہیے کہ امپیریل بینک آف انڈیا میں یومِ اقبال فنڈ کے نام سے حساب کھول دے۔ اقبال کے نیاز مندوں اور ان کی شاعری کے مداحوں کا فرض ہے کہ وہ جملہ رقوم براہِ راست بینک کو ارسال کر دیں، جو انجام کار ہمارے محبوب شاعر کی خدمت میں پیش کی جائیں گی۔^(۳۰)

۹ جنوری ۱۹۳۸ء کو لاہور سمیت ہندوستان کے متعدد میں یومِ اقبال منایا گیا تو اگلے ہی روز سر اکبر حیدری نے ایک ہزار روپے کا چیک اقبال کے نام جاری کر دیا۔ چیک کے ساتھ منسلک مراسلے کے مطابق، 'یہ رقم شاہی توشہ خانے سے، جس کا انتظام ان کے ذمے ہے، بطور تواضع بھیجی جا رہی ہے'۔^(۳۱) اقبال ان الفاظ سے سخت برہم ہوئے اور درج ذیل قطعہ کے ساتھ چیک لوٹا دیا:

تھایہ اللہ کا فرماں کہ شکوہ پرویز دو قلندر کو کہ ہیں اس میں ملو کا نہ صفات
 مجھ سے فرمایا کہ 'لے اور شہنشاہی کر حسن تدبیر سے دے آئی وفائی کو ثبات'
 میں تو اس بار امانت کو اٹھاتا سر دوش کام درویش میں ہر تلخ ہے مانندِ نبات
 غیرت فقر مگر کرنے کسی اس کو قبول جب کہا اُس نے، 'یہ ہے میری خدائی کی زکات'،^(۳۲)

مولانا عبد الباری آسی (۱۸۹۳ء-۱۹۳۶ء) کا ایک منظوم خط نقوش کے مکتوب نمبر (۱۹۵۷ء) میں شائع ہوا۔ یہ خط انھوں نے اپنی سالی کے نام لکھا، جس میں انھوں نے اپنی اہلیہ کی ناسازی طبع کا ذکر کیا ہے۔ مولانا آسی کی اہلیہ بیمار تھیں۔ اک رات انھیں کسی قدر قرار آگیا، لیکن اتنے میں مولانا کی نیند اچٹ گئی، ایسے میں وہ اپنی سالی کو خط لکھنے بیٹھ گئے، لیکن افسوس کہ ایک معروف ادیب کا یہ طویل خط کسی ادبی یا فنی خصوصیت کا حامل نہیں۔

نقوش ۱۰۹ میں حکیم احمد شجاع (۱۸۹۳ء-۱۹۶۹ء) کا ایک منظوم خط ملتا ہے، جس کے مکتوب الیہ کے بارے میں مدیر نقوش کا قیاس ہے کہ وہ نواب بھوپال ہیں۔ یہ خط نواب صاحب کے کسی خط کے جواب میں لکھا گیا ہے۔ خط کے جواب میں لکھی گئی یہ نظم اپنے عہد کے نظریہ ادب کی بھرپور عکاسی کرتی ہے:

بعد مدت کے ملاشوقِ ملاقات کا خط کچھ قصور اس میں تمہارا ہی نہیں ہے، اے دوست!
 میں بھی اس جرم کا مجرم ہوں، مگر کیا کیجیے تیری دنیا میری دنیا ہی نہیں ہے، اے دوست! (۳۳)
 انہیں یاد ہے کہ ماضی میں دونوں میں نہایت مخلصانہ تعلقات تھے، لیکن انہیں یہ بھی معلوم ہے کہ اس کے اسباب کیا تھے:
 کبھی ہم تم میں، یہ سچ ہے کہ شناسائی تھی پر یہ اُس وقت کا قصہ ہے کہ نادان تھے ہم
 یوں بسر ہوتے تھے بچپن میں ہمارے شب و روز لوگ کہتے ہیں کہ ایک قالب دو جان تھے ہم (۳۴)
 نظم کے آخر تک آتے آتے شجاع اسے ایک ایسے موڑ تک لے آتے ہیں، جہاں ایک طرف تو تعلقات کے دوبارہ استواری کی نوید ہے اور دوسری جانب مکتوب الیہ کو دنیاوی شان و شوکت اور عیش و عشرت کی حقیقت سے آگاہ کر دیتے ہیں:
 خاک میں مل کے رہے گی نہ کوئی اونچ نہ نیچ موت کر دے یہ خود ساختہ سطحیں ہموار
 وقت آتا ہے کہ مل جائیں گے بچھڑیں ہوئے دوست تجھ کو مجھ سے نہ جدا رکھے گی کوئی دیوار (۳۵)
 حکیم صاحب نے ان اشعار میں نظم اور مکتوب کی جملہ خصوصیات کو یوں یکجا کر دیا ہے کہ اس سے منظوم مکتوب کی تعریف کی تمام شرائط پوری ہو جاتی ہیں۔

اردو کی منظوم مکتوب نگاری میں قمر الہندی فردوسی کا نام خاص اہمیت کا حامل ہے۔ ۱۹۳۸ء میں ان کی طرف سے مولانا ابوالکلام آزاد کے نام لکھا گیا 'اتحاد و ترقی کے داعی مولانا ابوالکلام آزاد' کے عنوان سے ایک منظوم خط ملتا ہے۔ اس خط کا بنیادی مقصد ہندوستان میں فرقہ وارانہ فسادات اور مسلم اقلیت پر عرصہ حیات تنگ ہونے سے متعلق ہے۔ ابتدائی ۳۹ اشعار میں فردوسی نے آزاد کو مخاطب کر کے ان کے شخصی، علمی اور سیاسی اوصاف بیان کیے ہیں۔ پہلے دواور آخری شعر ملاحظہ کیجیے:

اے امام الہند! اے آزادیوں کے تاجدار! اے امیر کاروانِ حریت! اے گرووں و قار!
 اے خطیبِ بے بدل! اے عالمِ اُمّ الکتاب! اے زسر تاپا سیاست! اے امام انقلاب! (۳۶)
 اس کے بعد وہ اُن کی توجہ تقسیم ہندوستان کے نتیجے میں رونما ہونے والے واقعات کی طرف دلاتے ہیں:
 لیکن اے علم و معارف کے وزیرِ کامیاب کچھ بہ اندازِ دگر آبِ تجھ سے کرنا ہے خطاب
 یعنی اذنِ التجارم بہ تو با صد ادب قابلِ عفو، صد اے غم دہد، سازِ طرب
 تجھ سے پوشیدہ نہیں قوم و وطن کی کیفیت ان دنوں پوری جوانی پر ہے فرقہ واریت
 آج دستِ عقل ہے رخش جنوں کی باگ پر قصرِ مستقبل بنایا جا رہا ہے آگ پر
 جارہی ہے فطرتِ اقوامِ پستی کی طرف بڑھ رہا ہے ملک پھر فرقہ پرستی کی طرف
 کار فرما ملک میں ہیں تو تیں تخریب کی تو زدی کو تاہ بنی نے کمر تہذیب کی (۳۷)

۳۱ اشعار پر مشتمل اس حصے کے اختتام پر وہ آزاد کو اُن کی ذمہ داریاں یاد دلاتے ہیں، کہتے ہیں:

ضابطہ جینے کا قائم ہے نہ مرنے کا نظام

ززلہ برپا ہے ہر ایوان پر تمکین میں آج

آج تیری قوم ہے وہم و تذبذب میں اسیر

ایسی حالت میں، بتا، کہتا ہے کیا تیرا ضمیر؟^(۳۸)

اس کے بعد ۱۹۲ اشعار میں ہندوستان کے مختلف علاقوں سے نامور و مشاہیر کے اسما گنوائے گئے ہیں، جن کے تعاون سے، ملک بھر میں پھیلی ہوئی وحشت و بربریت کے طوفان کے آگے بند باندھا جا سکتا ہے۔ مکتوب کے آخری دو اشعار میں ابوالکلام آزاد سے درخواست کی جاتی ہے کہ:

الغرض تیار ہے یہ کارواں تیرے لیے

قافلہ سالار! در قصر حکومت تاہے گے؟

نوح کشتی! با قلمدان وزارت تاہے گے؟^(۳۹)

آخری شعر نے مکتوب نگار کے درد دل کو خون کے آنسوؤں میں تبدیل کر دیا اور یوں یہ مکتوب اپنی تاثیر کی منہا تک پہنچ گیا۔ نقش فریادی میں شامل فیض احمد فیض (۱۹۱۱ء-۱۹۸۲ء) کی ایک نظم 'آخری خط' منظوم مکتوب نگاری کی ذیل میں آتی ہے۔ اپنی پیشکش کے اعتبار سے یہ باقاعدہ خط نہیں، بلکہ اس کے عنوان کا تعلق شاعر کے جذبات کی شدت سے ہے۔ اس کے علاوہ شام شہر یاراں میں 'زنداں سے ایک خط' اور 'ویرا کے نام' کے عنوانات سے ان کے ہاں دو مزید منظوم مکتوب ملتے ہیں، لیکن یہ چونکہ شہرہ آفاق ترکی شاعر ناظم حکمت کے نظموں کے تراجم ہیں، اس لیے یہ ہمارے دائرہ بحث میں شامل نہیں۔

رضا نقوی واہی (۱۹۱۴ء - ۲۰۰۲ء) کے مجموعہ کلام نام بنام (۱۹۷۴ء) میں چونتیس خطوں کے علاوہ پروفیسر عبدالمغنی کے نام ایک طویل خط (ص ۷۵ تا ۱۰۸) موجود ہے؛ جب کہ متاع واہی (۱۹۷۷ء) میں چھبیس، شعرستان واہی (۱۹۸۳ء) میں آٹھ اور منظومات واہی (۱۹۹۲ء) میں سترہ منظوم مکتوبات شامل ہیں؛ لیکن نام بنام کے علاوہ ان مجموعوں میں شامل اکثر مکتوبات محض اشاعت مکرر کے زمرے میں آتے ہیں، تاہم اردو ادب کی تاریخ میں منظوم مکتوبات کے سلسلے میں رضا نقوی واہی کا نام سر فہرست دکھائی دیتا ہے۔

واہی نے مکتوبات کے لیے ہیئت کے تقریباً تمام پہانوں کو پیش نظر رکھتا ہے اور تعداد اشعار کے اعتبار سے بھی ان میں تنوع پایا جاتا ہے۔ واہی کے ہاں خط کے آغاز ہی سے دلچسپی پیدا ہو جاتی ہے، جو خط کے آخر تک برقرار رہتی ہے:

بھائی اختر قادری! واللہ تم بھی خوب ہو

ہے کبھی لطف و عنایت اور کبھی پیہم ستم

ہے طبیعت میں کبھی خشکی، کبھی مرطوب ہو

اپنے رنگِ دلبری میں صاحبِ اسلوب ہو^(۴۰)

اسی طرح اُن کے خطوں کے اختتامیے نہایت دلچسپ ہوتے ہیں:

ملتے ہی خط، جواب بہ تفصیل دیجیے

کیسی ہے اور کہاں پہ نوا سی ہے آپ کی

زخموں کا ہو سکا کہ نہیں اندمال جی

ہے نایبال میں کہ گئی دادیہال جی

سردارنی سے کہیے 'سری ست اکال' جی^(۴۱)

بچوں کو پیار کیجیے میری دعا کے ساتھ

واہی خطوں میں احوال کو یوں بیان کرتے ہیں کہ بالعموم تکلیف دہ حالات بھی شگفتگی میں بدل جاتے ہیں۔ ایک ایڈیٹر (جاوید شہبازی) کو خط نہ لکھ سکنے پر یوں معذرت کرتے ہیں:

بہر حال، اب مرے احوال سنیے اور سر ڈھنیے
 بڑے ناگفتنی حالات س ہے سابقہ میرا
 پھر اس کے بعد عفوِ جرم پر ہو جائیے راضی
 ملسٹ ہے کوئی دو ماہ سے صحت کی ناسازی
 سبھی بوڑھے جو ان بچے رہے اس کے نشانے پر
 فلو نے اس طرح کی میرے گھر پر خشت اندازی
 مرض نے اس قدر طبع رواں کو خشک کر ڈالا
 رفو چکر ہوئی اپنے قلم کی ساری طٹاڑی
 اسی افتاد کے باعث جو اب خط نہ دے پایا
 خدا کے واسطے، اس کو نہ سمجھیں آپ لفاظی
 اب اس عالم میں خود ہی سوچیے، کرتا تو کیا کرتا
 کہاں سے فکرِ نچ بستہ میں آتی گرم پروازی
 پرانی طنزیہ نظمیں، اگر کیسے تو لکھ بھیجوں اشاعت سے انھی کی ہو، روابط کی خوش آغازی^(۳۲)
 گویا واہی کے ہاں منظوم مکتوب نگاری کے اکثر خصائص کی موجودگی میں اس موضوع پر باقاعدہ تنقیدی کام کی ضرورت محسوس ہوتی ہے۔

اڑیسہ کے معروف شاعر کرامت علی کرامت (پ: ۱۹۳۶ء) کے شعری مجموعے شاخِ صنوبر اور گلِ کدہ صبح و شام میں حیدرآباد دکن کی معروف افسانہ نگار قمر جمالی کے نام دو منظوم خط ملتے ہیں۔ یہ منظوم خط شعریت سے معری ہیں اور محض سادہ جذبات کو ایک بحر میں پرو دیا گیا۔ رضا نقوی واہی نے نام بنام میں کرامت علی کرامت کے نام اپنے ایک خط میں ان کے منظوم خط کے موصول ہونے کی اطلاع دی ہے، لیکن یہ خط کرامت کے کسی مجموعہ کلام میں شامل نہیں۔

ارشاد کمال (پ: ۱۹۵۵ء) کا شعری مجموعہ دھوپ کے پودے (۲۰۰۸ء) میں ایک نظم 'گھر' کے نام سے شامل ہے، جس کے ذیلی عنوان میں وضاحت کی گئی ہے کہ 'ایک منظوم خط والدہ مرحومہ کے نام'۔ یہ خط کاہے کو ہے، ایک تیر ہے، جو ہر اس شخص کے دل میں جا کر پیوست ہو جاتا ہے، جس کی ماں داغِ مفارقت دے گئی ہو۔ شاعر اپنی ماں سے کہتا ہے کہ جب بھی میں غمِ دوراں سے اُلجھ کر ہمت ہار جاتا ہوں تو تیرے آئینے سے خود کو ڈھانپ لیتا ہے اور ماضی کے آنگن میں اتر جاتا ہوں۔ شاعر کو یاد آتا ہے کہ اس کی ماں اس کے کھانے، اس کے سونے جاگنے اور پڑھنے کے معاملے میں کس قدر خیال رکھا کرتی تھی، حتیٰ کہ راتوں کو اٹھ اٹھ کر اس کی بچھتی ہوئی انگلیٹھی کو ہوا دے دے سلگاتی تھی۔ اب، جب کہ وہ دنیا سے رخصت ہو چکی تو ارشد کمال پر دیسی بیٹے کی پینٹا کو نہایت بلینغ مصارع میں یوں موزوں کرتے ہیں:

بظاہر تو اکیلی ہی گئی اس دارِ فانی سے

مگر یہ اک حقیقت ہے

کہ تیری روح کے ہمراہ

گھر کی روح بھی نکلی خموشی سے^(۳۳)

مندرجہ بالا منظوم مکتوبات میں سے بعض کا تعلق محض سخن سرائی سے ہے، جب کہ بعض باقاعدہ خط کی حیثیت رکھتے ہیں؛ جن کی موجودگی میں کہا جاسکتا ہے کہ اگرچہ منظوم مکتوب نگاری کی روایت باقاعدہ صورت اختیار نہیں کر سکی، تاہم

اس میں کئی امکانات موجود ہیں، جن کا اظہار بالخصوص شیر محمد خاں ایمان، نواب مصطفیٰ خاں شیفیتہ، مرزا غالب، نواب علاء الدین احمد خاں علائی، اکبر الہ آبادی، شبلی نعمانی، علامہ اقبال، حکیم احمد شجاع، رضا نقوی واہی اور قمر الہدیٰ فردوسی کے خطوط سے ہوتا ہے؛ ان میں سے بھی مرزا غالب، علاء الدین احمد خاں علائی، اکبر الہ آبادی اور شبلی نعمانی کے رقعے تو لکھے بھی خطوط کی حیثیت سے ہیں۔ اگر اس حوالے سے مزید جستجو کی جائے تو نہایت خوشگوار نتائج برآمد ہونے کی توقع ہے اور یوں اردو نظم اور اردو مکتوب نگاری میں ایک نیا درواہ ہونے کی توقع ہے۔

حوالہ جات

- ۱۔ ڈاکٹر عبدالسلام جیلانی: 'شیخ عبدالحق محدث دہلوی کی تصانیف کا علمی تعارف'، مطبوعہ جام نور، آئن لائن، امریکا، جون ۲۰۱۸ء، بحوالہ <http://jaamenoor.online/2018/06/04> / شیخ عبدالحق - محدث دہلوی - کی - تصانیف - کا علم - ۲ /، بتاریخ یکم اپریل ۲۰۱۹ء، صفحہ ۳۳: ۰۶
- ۲۔ بحوالہ آپ حیات، لاہور: سنگ میل پبلی کیشنز، ۲۰۰۹ء، ص ۲۲۵
- ۳۔ ڈاکٹر مختار الدین احمد: 'اردو کا ایک قدیم رقعہ'، مطبوعہ صحیفہ لاہور، اپریل جون ۱۹۸۴ء، ص ۳-۱
- ۴۔ محمد ظہیر الدین اظفری: واقعات اظفری مترجمہ عبدالستار، مدراس: اورینٹل ریسرچ انسٹیٹیوٹ، ۱۹۳۷ء، ص ۱۶۶ / محمد ظہیر الدین اظفری: واقعات اظفری مرتبہ چندرا سیکھرا، مدراس: مدراس گورنمنٹ اورینٹل سکریٹریٹ، ۱۹۵۷ء، ص ۱۹۴
- ۵۔ افتخار الدین علی خاں شہرت بنام نامعلوم، بحوالہ گارسین دتاسی: Appendice aux Rudimens de la Langue Hindoustani، پیرس: Imprime Par Autorisation du Rai، ۱۸۳۳ء، ص ۳۹، ۴۱
- ۶۔ <https://archive.urdu.siasat.com/news/> - مکتوب - نگاری - کی - روایت - ۸۳۰۳۶۸ -، بتاریخ ۲۴ اگست ۲۰۱۹ء، بوقت ۸:۲۹ شب
- ۷۔ شیر محمد خاں ایمان: کلیات ایمان مرتبہ سیدہ ہاشمی مجیب، ترمیم و اضافہ از ڈاکٹر محمد علی اثر، حیدرآباد دکن: سیدہ ہاشمی مجیب، ۱۹۸۷ء، ص ۴۱۰
- ۸۔ ایضاً، ص ۴۰۸
- ۹۔ ایضاً، ص ۴۱۱
- ۱۰۔ ایضاً، ص ۴۱۱
- ۱۱۔ بحوالہ ڈاکٹر صابر علی خاں: سعادت یار خاں رنگیں، کراچی: انجمن ترقی اردو پاکستان، ۱۹۵۶ء، ص ۲۰۸-۲۰۹
- ۱۲۔ ڈاکٹر جمیل جاہلی: تاریخ ادب اردو سوم، لاہور: مجلس ترقی ادب، ۲۰۰۶ء، ص ۳۱۸
- ۱۳۔ ڈاکٹر صابر علی خاں: سعادت یار خاں رنگیں، ص ۲۲۳-۲۲۴
- ۱۴۔ کلیات مومن مرتبہ کلب علی خاں فائق، لاہور: مجلس ترقی ادب، دوم، ۲۰۰۸ء، ص ۴۹۴
- ۱۵۔ شیفیتہ: کلیات شیفیتہ مرتبہ کلب علی خاں فائق، لاہور: مجلس ترقی ادب، ۱۹۶۵ء، ص ۱۸۹
- ۱۶۔ ایضاً، ۱۸۶
- ۱۷۔ ایضاً، ۱۸۴
- ۱۸۔ غالب: بیچ آہنگ، آہنگ پنجم مترجمہ عمر مہاجر، ادارہ یادگار غالب کراچی، مارچ ۱۹۶۹ء، ص ۱۲۴
- ۱۹۔ غالب: دیوان غالب مرتبہ امتیاز علی خاں عرشی، لاہور: مجلس ترقی ادب، ۱۹۹۲ء، ص ۳۵۰
- ۲۰۔ ایضاً، ص ۳۵۶ (حاشیہ)
- ۲۱۔ ایضاً، ص ۳۵۶-۳۵۷ (حاشیہ)
- ۲۲۔ ایضاً، ص ۳۵۷-۳۵۸
- ۲۳۔ ڈاکٹر سید حسن عباس: 'مثنوی نامہ شوق از حکیم سلطان رام پوری شاگرد ذوق'، مطبوعہ ہفت روزہ ہماری زبان دہلی، یکم تا ۷ فروری ۲۰۰۲ء، صفحہ ۱
- ۲۴۔ نظم طباطبائی بنام صغرا ہمایوں میرزا مطبوعہ نقوش لاہور (مکاتیب نمبر)، شمارہ ۶۵-۶۶، ص ۲۶۰
- ۲۵۔ اکبر الہ آبادی: کلیات اکبر اول، ظفر پریس لکھنؤ، ہشتم ۱۹۳۶ء

- ۲۶۔ شبلی نعمانی: کلیات شبلی اردو مرتبہ سید سلیمان ندوی، اعظم گڑھ: دارالمصنفین شبلی اکیڈمی، ۲۰۰۷ء، ص ۱۱۵
- ۲۷۔ غلام رسول مہر: مطالب کلام اقبال اردو، لاہور: شیخ غلام علی اینڈ سنز، س ن
- ۲۸۔ اقبال: کلیات اقبال اردو، لاہور: اقبال اکادمی پاکستان، گیارہویں اشاعت ۲۰۱۳ء، ص ۲۶۸/۲۵۲
- ۲۹۔ ڈاکٹر جاوید اقبال: زندہ رُود، لاہور: سنگ میل پبلی کیشنز، دوم ۲۰۰۸ء، ص ۳۷۲
- ۳۰۔ بحوالہ ڈاکٹر عاشق حسین بنالوی: اقبال کے آخری دو سال، ص ۵۴۱، ۵۴۲
- ۳۱۔ بحوالہ ڈاکٹر جاوید اقبال: زندہ رُود، ص ۶۸
- ۳۲۔ اقبال: کلیات اقبال اردو، ص ۵۳/۶۱
- ۳۳۔ حکیم احمد شجاع: ایک والی ریاست کے مکتوبِ گرامی کے جواب میں، مطبوعہ نقوش ۱۰۹ (خطوط نمبر)، اپریل مئی ۱۹۶۸ء، ص ۵۵۴
- ۳۴۔ ایضاً، ص ۵۵۵
- ۳۵۔ ایضاً
- ۳۶۔ قمر الہدیٰ فردوسی: اتحاد و ترقی کے داعی مولانا ابوالکلام آزاد، شکوہ آباد (ترپردیش): دارالہدایت، ۱۸۴۸ء، ص ۱
- ۳۷۔ ایضاً، ص ۴-۵
- ۳۸۔ ایضاً، ص ۷
- ۳۹۔ ایضاً، ص ۱۶
- ۴۰۔ رضا نقوی واہی: نام بنام مرتبہ پریم گوپال متل، دہلی: پی کے پبلی کیشنز، ۱۹۷۴ء، ص ۱۰
- ۴۱۔ ایضاً، ص ۵۴
- ۴۲۔ ایضاً، ص ۶۱-۶۲
- ۴۳۔ ارشد کمال: دھوپ کے پودے، دہلی ایجوکیشن پبلیشنگ ہاؤس، ۲۰۰۸ء، ص ۳۵

References in Roman Script

1. Dr. Abdul Salam Jelani, Sheikh Abdul Haq Muhadis Delhvi ki tasaneef ka almi taruf, matbooaa jame noor online America june 2018, bahwala <http://jaamenoor.online/2018/06/04/sheikh%20abdul%20haq%20muhadis%20delhvi%20ki%20tasaneef%20ka%20elm-2,%20batareekh%201%20April%202019,%20subha%2006:30>
2. Bahwala Abe hayat, Lahore, Sang meel publications, 2009, Page 225.
3. Dr Muhktar ud Din Ahmed, Urdu ka ek qadeem ruqa, matbooaa Shahefa Lahore, April June 1984, Page 1-3
4. Muhammad Zaheer ud Din Azfari, Waqeat Azfari Mutarjuma, Abdulsatar, Madaris Oriental Research Institute, 1937, Page 166, Muhammad Zaheer ud Din Azfar, Waqeat azfari, Muratba Chandra Sekhra, Madaris Govt Oriental Script, 1957, Page 194.
5. Iftikhar ud Din Ali Khan Shurat banam Namaloom bahwala garses dtasi, *ppendice aux Rudimens de la Langue Hindoustani* Paris :Imprime Par Autorisation du Rai 1833, Page 39-41
6. <https://archive.urdu.siasat.com/news/۸۳۰۳۶۸> مکتوب نگاری کی روایت - بات 4 August 2019, Time 8:20 PM
7. Sher Muhammad Khan Eman, Kuliayat Eman Martuba Syeda HAshmi Mujeeb, Tarmeem w ezafa az Dr. Muhammad Ali Asar Haiderabad, Dakin, Syeda HAshmi Mujeeb 1987, Page 410.
8. Ibid, Page 408
9. Ibid, Page 411
10. Ibid, Page 411
11. Bahawal Dr. Sabir Ali Khan, Sadat Yar Khan Rangeni, Karachi, Anjuman Taraqi Urdu Pakistan, 1952, Page 208-209.
12. Dr. Jamil Jalbi, Tareek ADab Urdu Som Lahore, Majlis taraqi Adab, 2006, Page 318.
13. Dr. Sabir Ali Khan, Sadat Yar Khan, Rangeni, Page 223-224.
14. Kuliyat Momin Muratba Ali Khan faiq, Lahore, Majlis Taraqi Adab 2 2008, Page 494.

15. Shefta: Kuliyyat Shefta Muratba Kalb Ali Khan Faiq, Lahore, Majlis Tarqi Adab, 1965, Page 189.
16. Ibid, Page 186
17. Ibid, Page 184
18. Ghalib: Panj Ahang Ahang 5 mutarjuma Muhammad Umar Muhajir Edara Yadgare Ghalib KArahi, March 1969, Page 124.
19. Ghalib, Dewan Ghalib Muratba Imtiaz Ali Khan Arshi, Lahore Majlis Taraqi Adab, 1992, Page 350.
20. Ibid, Page 356 (Hashia)
21. Ibid, Page 356-357 (Hashia)
22. Ibid, Page 356-357
23. Dr Syed HAsan Abbad Musnavi Nama Shoq az Hakeem Sultan Ram Puri Shagird Zoq, Matbooa Haft Roza Hamari Zuban Delhi, 1 ta 7 February, 2002, Page 1.
24. Nazam TabaTabai Banam Sugha Humaio Meerza Matbooa NAqoosh Lahore (Makateeb number) shumara 65-66, Page 260.
25. Akbar Ala Abadi, Kuliyyat Akbar Awal, Zafar Press Lkheem Pur, HAshtam 1936.
26. Shibli Nomani, Kuliyyat Shibli Urud Muratba Sed Suleman NAdvi, Azam Garh, Dar almusnaeen Shibli Academy 2007, Page 115
27. Ghulam Rasoo Mehar, Matalib Kalam e Iqbal Urdu, Lahore, Sheikh Ghulam Ali and Sons, SN.
28. Iqbal: Kuliyyat Iqbal Urdu, Lahore Iqbal Academy Pakistan, 11th Edition 2013, Page 252, 268.
29. Dr. Javed Iqbal, Zinda Rud, Lahore Sange Meel Publication, dom 208, Page 372.
30. Bahwala Dr. Ashiq Husain Batwali, Iqbal k AKhri do sal, age 541-542
31. Bahwala Dr, Javed Iqbal Zinda Rood age 687
32. Iqbal, Kuliyyat Iqbal Urdu, Page 61/ 753.
33. Hakeem Ahmed Shuja, Ek wali risat k maktoob girami k jawab mainm matbooa naqoosh 109 (Khatoot number) April May 1968, Page 554.
34. Ibid, Page 555
35. Ibid
36. Qamar Ul Huda Fidosi, Ethad w taraqi k dai molana abulkalam Azad, Shikwa Abad (Utar Pardesh): dar ul hidyat 1848, Page 1.
37. Ibid, Page 4-5
38. Ibid, Page 7
39. Ibid, Page 16
40. Raza NAqvi Wahi, Nam Banam Muratba Parem Gopal Matli, Delhi K Publications, 1974, Page 10.
41. Ibid, Page 54
42. Ibid, Page 61-62
43. Arshad Kamal, Dhoop k pody, Dehli Education Publishing House, 2008, Page 35